



About Sri (Dr) Tirumala Krishna Desikachary

తిరుమల కృష్ణ దేశికాచార్యులు తెలంగాణములోని నాగరకర్నూలు జిల్లా, బల్లూరుగ్రామంలో జన్మించినారు. తల్లిదండ్రులు శ్రీమాన్ తిరుమల రామతాతా చార్యులు, ఆదిలక్ష్మమ్మగార్లు. శతమర్దణగోత్రీకులు, ఆపస్తంబసూత్రులు . వనపర్తి హైస్కూలులో హైస్కూలు వరకు చదివి, నిజాం కాలేజి, ఉస్మానియా యూనివర్సిటీ లలో M.Sc పూర్తి చేసినారు. అటుపైన కెనడాలోని University of Western Ontario లో Ph.d (Astronomy), McMaster Universityలో M.Sc (Computer Science) పూర్తిచేసినారు. న్యూజీలాండులోని University of Canterburyలో పరిశోధకునిగాను, Osmania Universityలో అధ్యాపకునిగాను పనిచేసినారు. ఆ తర్వాత Atomic Energy of Canadaలోను New Flyer Industries లోను Computer Scientistగా పనిచేసి ఉద్యోగవిరమణ తర్వాత ఇప్పుడు టొరంటోలో ఉంటున్నారు.

సాహిత్యగ్రంథములు:

1.అశ్రమాల, 2.హనుమప్పనాయకుడు, 3.జక్కనచరిత్ర, 4.కవితాప్రపంచి, 5. ఋతుసంహారము, 6. పుష్పబాణవిలాసము 7. వాణీ నారాణి, బిల్వణీయము

వీనిలో మొదటి నాల్గము స్వతంత్రపద్యకావ్యములు. ఋతుసంహారము, పుష్పబాణవిలాసము అనునవి సంస్కృతకావ్యములయొక్క పద్యానువాదములు. ఏడవది రెండు పద్యనాటికలు గల స్వతంత్రగ్రంథము.

హనుమప్పనాయకుడు ఉస్మానియాపరిధిలోని M.O.L విద్యార్థులకు పాత్ర్య గ్రంథంగా నియమితమైనది. జక్కనకావ్యం తెలుగు యూనివర్సిటీ (రాజమండ్రి)లో M.Phil పరిశోధనకు పాత్రమైనది. మొదటి 5 కావ్యముల సమాహారముగా రెండు సంపుటాలుగా ప్రచురింపబడిన 'కావ్యనందనం'పై అదే యూనివర్సిటీలో Ph.d పరిశోధన జరిగినది. అధునాతనపద్యసాహిత్యంపై వచ్చిన ఇతర Ph.d సిద్ధాంత గ్రంథములలోను యథావసరముగా ఈ కావ్యములపై పరిశోధన జరిగినది.

ఇవి గాక ఇటాలియను, ఫ్రెంచి ఆపెరాలకు అనువాదములుగా గాక అనుస్మజన లుగా, వీలైన పక్షములందు వానిని భారతసంస్కృతికి అన్వయించుకొనుచూ మార్చి వ్రాసిన గేయ/పద్య రూపకము లనేకములు ఈమాట అను అంతర్జాలసాహిత్య పత్రికలో ప్రచురింపబడినవి. ఇవి పూర్వయక్షగానముల వంటినే యైనను ప్రయోగము

లోను నిర్మాణములోను వానికంటె కించిద్చిన్నమైన నూత్నమార్గము ననుసరించి చేసిన రచనలు.

ఇతరగ్రంథములు:

వీరు రచించిన చిత్రలేఖ అను నవల సుప్రసిద్ధహిందీనవల 'చిత్రలేఖ' కనువాదము. 'ప్రసన్నభారతి' అను సాహిత్యపత్రికలో అనుసూత్రముగా వచ్చిన ఈ నవల అముద్రితము. దీని ప్రతిని అంతర్జాలములోని 'ఈమాట' పత్రికాగ్రంథాలయములో చూడవచ్చును.

ఆపస్తంబగృహ్యసూత్రప్రకారముగా వీరు రచించిన వైదికసంస్కారప్రయోగగ్రంథములు 'పూర్వప్రయోగచంద్రికా', 'అపరప్రయోగచంద్రికా', 'శ్రాద్ధప్రయోగః' అనునవి.

తెలుగులిపికి సంబంధించిన పరిశోధన:

కంపూటరులో తెలుగును వ్రాసికొనే విషయములో వీరు బహుకాలమునుండి కృషి చేసినారు. తెలుగుకు వీరు ప్రప్రథమముగా యూనికోడు ప్రమాణవిహితమైన 'పోతన'లిపిని రూపొందించినారు. తెలుగును కంపూటరుపై వ్రాయుట సులభతరము చేయుటకై 'పోతన కీబోర్డు' అను కీబోర్డు డ్రైవరును నిర్మించినారు. వేద మంత్రములను సస్వరముగా వ్రాసికొనుట కనువుగా 'వైదికపోతన' అను ఫాంటును రూపొందించినారు. వీరు తయారుచేసిన ఇతర ఫాంటులు 'వేమన', 'శ్రీనాథ' అనునవి.

వీరి ఋతుసంహారమునకుగాను బందరులో 'విశ్వనాథ కవితా భారతి' అను సంస్థ 'విశ్వనాథ' అవార్డును, జక్కన కావ్యమును వ్రాసిన తర్వాత 'తానా' సంస్థ తానా విశిష్టపురస్కారము నిచ్చినది. సాహిత్యకృషికిగాను షికాగో 'ఆటా'సభలో వంశీ ఇంటర్నేషనల్ సంస్థ 'విశ్వనాథ' అవార్డు ప్రదానము చేసినది. సాహిత్యము, తెలుగు లిపుల కృషికిగాను షికాగోలోని 'సప్నా' సంస్థ 'శ్రీకళాపూర్ణ' బిరుదును, హైదరాబాదు లోని శ్రీవైష్ణవసభ 'విశిష్టవ్యక్తి' పురస్కారమును ప్రదానము చేసినది.

